

రైతుకూలీసంఘం(ఆంధ్రప్రదేశ్) రాష్ట్ర కార్యవర్గ తీర్మానాలు

రైతుకూలీసంఘం (ఆం.ప్ర.) రాష్ట్ర కార్యవర్గ సమావేశం 2017 మార్చి 11, 12 తేదీలలో విజయవాడలో సంఘం రాష్ట్ర సహాయకార్యదర్శి కా॥ వై. సోని అధ్యక్షతన జరిగింది. గత సమావేశం తర్వాత కాలంలో అమరులైన సంఘం రాష్ట్ర ఉపాధ్యక్షులు కామ్రేడ్ ముత్తిరెడ్డి శ్రీరాములుతోసహా, ఈ కాలంలో మృతిచెందిన సంఘ నాయకులు, కార్యకర్తలు, ప్రజాతంత్రవాదులందరికీ కార్యవర్గం జోహార్లర్పించింది.

గత సమావేశం నుండి వివిధ జిల్లాలలో జరిగిన సంఘ కార్యకలాపాల రిపోర్టును చర్చించి, ఆయా జిల్లాలలో చేపట్టవలసిన తక్షణ కర్తవ్యాలను సమావేశంలో రూపొందించుకున్నారు. రాష్ట్రంలోని అత్యధిక ప్రాంతాల్లో - ప్రధానంగా అనంతపురం జిల్లాలో నెలకొన్న కరువు, సాగు-తాగునీటి సమస్యలు, వలసలు; వివిధ జిల్లాలలో రైతాంగం పండించిన పంటలకు న్యాయమైన ధర లభించకపోవటం; పలు జిల్లాలలో ప్రభుత్వం పోర్టు, ప్రాజెక్టుల పేర రైతాంగ భూములను, మైనింగ్ పేరిట ఆదివాసుల భూములను బడా కంపెనీలకు కట్టబెట్టే చర్యలను - రాష్ట్ర కార్యవర్గసమావేశం చర్చించి - ఈ క్రింది తీర్మానాలను చేసింది.

కరువు ప్రాంతాలలో తక్షణ సహాయకచర్యలు యుద్ధప్రాతిపదికన చేపట్టాలని, కరువు నివారణకు శాశ్వత సాగునీటి సదుపాయాన్ని కల్పించాలని డిమాండ్ చేస్తూ....

మరుసగా గత 3 సంవత్సరాలుగా కరువు వెంటాడుతున్నా రాష్ట్ర ప్రభుత్వం కరువు పీడిత ప్రాంతాల్లో తక్షణ సహాయక చర్యలు చేపట్టకుండా మిన్నకుంది. లక్షల ఎకరాల్లో పంటలు ఎండిపోయాయి; సేద్యం సాగకపోవటంతో ఉపాధి సమస్య తీవ్రమైంది. పొట్ట చేతబట్టుకొని గ్రామీణ పేదలు గ్రామాలకు గ్రామాలు వలసలు పోతున్నారు. కేరళ, తమిళనాడు, బెంగళూరు తదితర మహానగరాల్లో భవన నిర్మాణ కూలీలుగా ఎలాంటి భద్రతలేని దుర్భర జీవనం సాగిస్తున్నారు. జిల్లాలోనే ఒక ప్రాంతం నుండి మరొక ప్రాంతానికి పనులు, ఉపాధికోసం కిక్కిరిసిన ఆటోలలో సుదూర ప్రయాణాలు సాగిస్తున్న వలస కూలీల జీవితాలు గాలిలో దీపంలా మారాయి. ఈ మధ్య కాలంలో సమూహాలుగా ప్రతిరోజూ రోడ్డు ప్రమాదాలలో మరణిస్తున్నవారిలో అత్యధికులు ఈ వలస కూలీలే.

సాగునీరేకాక, ప్రజలకు తాగునీరు తీవ్ర సమస్యగా మారింది. గుక్కెడు నీళ్ళను కోసుల దూరం నుండి తెచ్చుకోవలసి వస్తున్నది. బిందెడు నీళ్ళను పాతాళం నుండి తోడవలసి వస్తున్నది. మనుషుల తాగునీటి అవసరాల్లో తీరకపోవటంతో పశువులకు తాగునీరు - మరింత తీవ్ర సమస్యగా మారింది. తాగునీరు, పశుగ్రాసం లేక వేలాదిగా పశువులు మరణిస్తున్నాయి. పశువులను సాకలేకపోవటంతో కబేళాలకు తరలి పోతున్నాయి.

రైతాంగానికి కాల్వల ద్వారా సాగునీరు లేదు; బోరు బావులన్నీ అడుగంటిపోయాయి. తల తాకట్టు పెట్టి అప్పు తెచ్చివేసిన పైరు చేతికొచ్చే ఆశ లేకుండా పోయింది. ఇప్పటికే రుణభారంలో కుంగిపోతున్న రైతులు ముఖ్యంగా కౌలురైతులు దిక్కుతోచని స్థితిలో బలవన్మరణాలకు పాల్పడుతున్నారు. 'ఆత్మహత్యలు పరిష్కారం కాదు - పోరాడిన సమస్యలు పరిష్కారం చేసుకోవాల'ని రైతుకూలీసంఘం పిలుపునిస్తూనే తక్షణ కరువు సహాయకచర్యలు యుద్ధప్రాతిపదికన చేపట్టాలని ప్రభుత్వాన్ని డిమాండ్ చేస్తోంది.

- * ఇప్పటికే ప్రకటించిన 333 మండలాలతో పాటు వాస్తవ పరిస్థితి ప్రాతిపదికగా రాష్ట్రంలో మరిన్ని కరువు మండలాలుగా ప్రకటించి, కరువు మాన్యువల్ ప్రకారం ఆ ప్రాంతాలన్నింటా తక్షణ సహాయక చర్యలు చేపట్టాలి.
- * ఒక్కో వ్యవసాయ కూలీ కుటుంబానికి నిత్యావసరాలు అందించాలి.
- * కరువు ప్రాంతాలన్నింటా వాటర్ ప్లాంట్లు ఏర్పాటు చేయటం ద్వారా, ట్యాంకర్ల ద్వారా, తాగునీటిని ప్రజలకు, పశువులకు వెంటనే అందుబాటులోకి తేవాలి.
- * పశుగ్రాసాన్ని గ్రామీణ ప్రాంతాల్లో సబ్సిడీపై అందించాలి.
- * కరువు పీడిత ప్రాంతాలన్నింటా తక్షణం ఉపాధి హామీ పనులను సంవత్సరం పొడవునా చేపట్టి, చిన్న నీటి వనరులను పునరుద్ధరించాలి.
- * పనులు కల్పించటం ద్వారా ప్రవాహంలా సాగుతున్న వలసలను నివారించాలి.
- * రైతుల అన్నిరకాల అప్పులు రద్దుచేసి, వడ్డీలేని రుణాలు అందించాలి.
- * శాశ్వత కరువు నివారణలో భాగంగా పెండింగ్ ప్రాజెక్టులన్నింటినీ 3 సం॥లలో పూర్తిచేయాలి.
- * ప్రాజెక్టులలోని నీటిని సాగునీరు, త్రాగునీరు, విద్యుదుత్పత్తి అనే ప్రాధాన్యతా క్రమంలో మాత్రమే వినియోగించాలి.

రైతాంగం పండించిన పంటలకు న్యాయమైన ధరలు కల్పించాలని డిమాండ్ చేస్తూ....

వరి, జొన్న, మొక్కజొన్న, వేరుశనగ, పత్తి, సుబాబుల్ పంటలతోపాటు పొగాకు, కంది, మినుము, పెసర, మిర్చి పంటలకు న్యాయమైన ధర లభించక రైతులు దిక్కుతోచని స్థితిలో వున్నారు. ప్రభుత్వం ప్రకటించిన మద్దతు ధరలు బడా వ్యాపారులకు ప్రయోజనం చేకూర్చేవిగా వున్నాయి.

సాగునీటి సమస్యను, ఎన్నో ప్రకృతి అవాంతరాలను అధిగమించి, రుణభారాన్ని మోస్తూ, చీడపీడలతో తలపడుతూ ఏదో మేరకు పంట పండిస్తే, ఆ పంట కూడా రైతులు అమ్ముకొనే సమయంలో ధరలు లేక రైతుల పరిస్థితి దయనీయంగా వుంది. రైతు నుండి దళారులు పంటను కొనుగోలు చేసిన తర్వాత, వాటి ధరలు పెరిగిపోవటాన్ని గమనించినపుడు ప్రభుత్వాలు రైతులకు కనీసపాటి భద్రతనివ్వటంలేదని స్పష్టమౌతోంది. ఒకవైపు వినియోగదారులను, మరోవైపు రైతులను రెండందాలా దోచుకుంటూన్న దళారీ విధానాలను పాలకులు అరికట్టటంలేదు. ఫలితంగా సాగు ఖర్చులు భారమై, కౌలురైతులకు కౌలు ఖర్చు కూడా కలిపి మరింత భారం పెరిగి, రైతుల ప్రాణాలు గాలిలో కలిసి పోతున్నప్పటికీ, పాలకులకు చీమకుట్టినట్లుగా లేదు.

మార్కెట్ వర్గాల ప్రయోజనాల కనుగుణంగా పాలకులు అనుసరిస్తున్న పంటల ధరల విధానాలను వ్యతిరేకించి, తాము పండించిన పంటలకు న్యాయమైన ధరలు ప్రకటించాలని, మార్కెట్ సౌకర్యం కల్పించాలని రైతుకూలీ సంఘం(ఆం.ప్ర.) డిమాండ్ చేస్తోంది.

భూసేకరణ చట్టం - 2013లోని కనీసపాటి ప్రశ్నించే అవకాశమున్న అంశాలన్నింటినీ ఎత్తివేస్తూ రాష్ట్ర ప్రభుత్వం చేయనున్న సవరణలను వ్యతిరేకిస్తూ -

ప్రజా ప్రయోజనంపేరిట ప్రభుత్వాలు విచక్షణా రహితంగా భూములను గుంజివేసుకునే వలసవారుల కాలంనాటి భూసేకరణ చట్టానికి (1894) ఆనాటినుండే తీవ్ర వ్యతిరేకత, ప్రతిఘటనలు పెరుగుతూ వచ్చాయి.

ఈ క్రమంలో గత యుపిఏ పాలకుల కాలంలో ఆ చట్టం స్థానంలో భూసేకరణ (పరిహారం, పునరావాసం) చట్టం - 2013 తీసుకువచ్చారు. ప్రజా ప్రయోజనమనే దానిని నిర్వచించకుండా, భూములను సేకరించటానికి ఈ చట్టం కూడా ప్రభుత్వాలకు అధికారం కల్పిస్తోంది. అయితే, ప్రజల వ్యతిరేకతలను, సంతృప్తిపరచేందుకు ఈ చట్టంలో కొన్ని నిబంధనలు చేర్చక తప్పలేదు.

ఎన్ డిఏ ప్రభుత్వం అధికారంలోకి వచ్చిన తర్వాత ఈ చట్టంలో వున్న కనీసపాటి ప్రశ్నించే అంశాలన్నింటినీ తొలగిస్తూ సవరణలు చేసి మూడు దఫాలు ఆర్డినెన్సులు జారీచేసింది. రాజ్యసభలో ఆధిక్యం లేని పరిస్థితుల్లో సవరణలతో చట్టరూపంలో తీసుకురాలేకపోయింది. అయితే 'భూమి' కేంద్ర, రాష్ట్రాల ఉమ్మడి జాబితాలో అంశం కనుక కేంద్రచట్టానికి రాష్ట్రాలు కావలసిన విధంగా సవరణలు చేసుకోమని ప్రోత్సహిస్తోంది.

ఇదే అదునుగా రాష్ట్రంలో తెలుగుదేశం ప్రభుత్వం భూసేకరణ చట్టంలో కొన్ని కీలక సవరణలకు పూనుకుంది. ఆ మేరకు మంత్రిమండలి ఆమోదం కూడా పొందింది. ఆ సవరణలు ఇలా వున్నాయి : సెక్షన్ 10లో కొత్తగా సెక్షన్ 10(ఎ) చేర్చారు. దీని ప్రకారం సెక్షన్ 10(ఎ)లో ఉన్న ప్రాజెక్టులకు, సెక్షన్ 10లోని అంశాలు వర్తించవు. అంటే గ్రామసభల ఆమోదంగాని, ప్రజలపై సామాజిక ప్రభావ అంచనా నివేదిక అన్నది కాని పరిగణలోకి తీసుకోకుండానే భూమిని స్వాధీనం చేసుకోవచ్చు. రెట్టింపు పరిహారం అనే నిబంధన వర్తించదు. ఇది భూసేకరణలో ప్రభుత్వ ఇష్టారాజ్యానికి అనుమతి ఇవ్వటమే. సెక్షన్ 10(ఎ)లో దేశరక్షణ, గ్రామీణ మౌలికసదుపాయాలు, నీటి పారుదల ప్రాజెక్టులు, విద్యుత్ ప్రాజెక్టులు, గృహనిర్మాణరంగం, ప్రభుత్వం నెలకొల్పే కారిడార్లు, ప్రభుత్వ - ప్రైవేట్ భాగస్వామ్య (పిపిపి) ప్రాజెక్టులు వంటివి చేర్చారు.

చట్టంలోని సెక్షన్ 23 ప్రకారం ప్రజాభిప్రాయ సేకరణలో ప్రజల ఆమోదం తర్వాతనే భూసేకరణ చేయాలి. దీనికి సవరణ ద్వారా సెక్షన్ 23(ఎ)ని చేర్చటం వలన జిల్లా కలెక్టర్ ముందు రైతులు ఆమోదం తెలిపిన తర్వాత గ్రామసభల ఆమోదంగానీ, ఎటువంటి విచారణగానీ లేకుండానే భూసేకరణ చేయవచ్చు.

సెక్షన్ - 27కు సవరణ చేసి, సబ్ సెక్షన్ 2 చేర్చి రైతులు కోర్టులకు వెళ్ళకుండా, ఎటువంటి చిక్కులు, అవాంతరాలు లేకుండా భూస్వాధీనం చేసుకొనే హక్కు ప్రభుత్వానికి కల్పించారు. సెక్షన్ 31కి, సెక్షన్ 31(ఎ) చేర్చి 100 ఎకరాలలోపు భూమి సేకరిస్తే పునరావాసంతో సంబంధం లేకుండా ఒకేసారి పరిహారం చెల్లించేవిధంగా సవరణ చేశారు. ఇది నిర్వాసితులను పూర్తిగా గాలికి వదిలివేయటమే.

ఈ విధంగా నిర్విచక్షణగా ప్రభుత్వాలు రైతుల భూములను గుంజివేసుకోవటాన్ని ఏదోమేరకు ప్రశ్నించ గలిగే అవకాశమున్న నిబంధనలన్నింటికీ సవరణలు చేయటాన్ని తీవ్రంగా ఖండిస్తూ, సామ్రాజ్యవాద బహుళజాతి కంపెనీలకు, కార్పొరేటు సంస్థలకు విచ్చలవిడిగా భూములను ధారాదత్తం చేస్తున్న ప్రభుత్వ విధానాన్ని రైతుకూలీసంఘం(ఆం.ప్ర.) తీవ్రంగా వ్యతిరేకిస్తోంది.

ప్రజా ఆందోళనలపై నిర్బంధాన్ని ఖండిస్తూ, సంఘ కార్యకర్తలపై, ప్రజలపై అక్రమ కేసులు ఎత్తివేయాలని డిమాండ్ చేస్తూ....

చంద్రబాబునాయుడు అధికారంలోకి వచ్చిన తర్వాత అనుసరిస్తున్న ప్రజా వ్యతిరేక విధానాలపై ఏ విధమైన నిరసనను, లేదా ఆ విధానాలకు వ్యతిరేకంగా శాంతియుత ఆందోళనను కూడా సహించలేకుండా, ఫాశిస్టు తరహాలో పాలన సాగిస్తున్నాడు.

పశ్చిమగోదావరి జిల్లా భీమవరం మండలం తుందుర్రు ప్రాంత ప్రజానీకం, ఆ ప్రాంతంలో నిర్విస్తున్న తీవ్ర కాలవ్యవసాయ 'గోదావరి ఆక్వాఫైడ్' పరిశ్రమకు వ్యతిరేకంగా దీర్ఘకాలంగా ఆందోళన సాగిస్తున్నారు. వీరిపై ప్రభుత్వం ఇప్పటికే అనేక అక్రమ కేసులు బనాయించి, పలు సందర్భాలలో పోలీసు దాడులకు పాల్పడింది. తుందుర్రు ప్రాంత ప్రజానీకంపై ప్రభుత్వం కొనసాగిస్తున్న అణచివేత చర్యలను రైతుకూలీసంఘం (ఆం.ప్ర.) తీవ్రంగా ఖండిస్తోంది.

విజయనగరం జిల్లా బోడికొండ, బడిదేవరకొండ ప్రాంతాల్లో కలర్ గ్రానైట్ త్రవ్వకాలను నిరసిస్తూ సంఘం ఆ ప్రాంత ఆదివాసీ ప్రజానీకం నాయకత్వంలో దృఢంగా నిలబడి ప్రజాఆందోళనలు కొనసాగిస్తున్నారు. ఈ క్రమంలో ప్రభుత్వం పోలీసు యంత్రాంగం సంఘ నాయకులు, కార్యకర్తలపై అక్రమ కేసులను బనాయించింది. బడిదేవరకొండ, బడికొండ కలర్ గ్రానైట్ త్రవ్వకాలు నిలిపివేయాలని, సంఘ నాయకులు ప్రజలపై బనాయించిన కేసులను వెంటనే ఎత్తివేయాలని కార్యవర్గం డిమాండ్ చేస్తోంది.